



Erbgħin Sena mill-Ġrajja Għażiża tal-Inkurunazzjoni: Min kienu l-Protagonisti?

Is-Sur Joseph G. M. Borg

Ritratti: is-Sur Joseph Vella

Erbgħin sena ilu sehhet fostna bħal f'holma sabiha l-Inkurunazzjoni tal-Kwadru titulari tal-Assunta meqjum fil-Knisja Arcipretali tagħna. Kien il-Ħadd l-10 ta' Awwissu 1975, il-jum memorabbli li żgur li jibqa' mniżżel b'ittri tad-deheb fl-istorja tal-parroċċa għażiża tagħna. Hawn ta' min jistaqsi min kienu dawk li minhabba fihom setgħet issehħ din il-ġrajja.

L-Arcipriet Bezzina

Żgur li fuq quddiem nett jiġi l-Arcipriet Dun Bartilmew Bezzina minn Ħal Gharghur li mexxa l-Parroċċa tagħna mill-1960 sal-1981. Bir-raġun kollu jibqa' magħruf fostna bħala "l-Arcipriet tal-Inkurunazzjoni". Kien hu li, f'ismu u f'isem il-kleru u l-poplu tal-Mosta, għamel u ressaq petizzjoni lill-Arcisqof ta' Malta biex jiġi nkurunat il-kwadru titulari tal-Assunta meqjum fil-Mosta sa mill-1678. Kien hu li organizza, flimkien ma' kumitat li hu għażel, il-festi kbar li kienu saru fostna tal-Inkurunazzjoni. Kien hu li hegġeġ kemm felaħ biex fostna titqajjem devozzjoni lejn il-kwadru għażiż.

Fost affarijiet oħra li saru tul il-parrokat ta' dan l-arcipriet, żgur li jibqgħu jfakkruna fih l-appostli tal-portiku u l-fontispizju tan-naħa ta' wara tar-Rotunda. Fis-sagrastija niltaqgħu mal-pittura tiegħu, xogħol tal-artist magħruf Taljan Mario Caffaro Rore.

l-Arcisqof Gonzi

Kien l-Arcisqof Gonzi li, wara li kienet tressqet quddiemu l-petizzjoni tal-Arcipriet Bezzina f'Novembru tal-1973, aċċettaha u laqagħha bil-ferħ. Mhux biss, imma talli hu stess kien tela' biha Ruma u ressaqha personalment quddiem il-Papa Pawlu VI. Dan il-papa min-naħa tiegħu awtorizza lill-Arcisqof Gonzi biex f'ismu jinkuruna x-xbieha tal-Assunta meqjuma fil-Mosta.

Kien hu li nhar id-19 ta' Lulju 1975 hareġ Pastoral i li nqrat fil-parroċċi ta' Malta u li fiha, fost affarijiet

oħra, kien hegġeġ lill-Maltin kollha biex nhar it-2 ta' Awwissu 1975, jingħaqdu f'pellegrinaġġ nazzjonali ġewwa l-Mosta. Eluf ta' Maltin kienu hađu sehem f'dan il-pellegrinaġġ filwaqt li mxew wara l-istatwa titulari tagħna ta' Santa Marija.

Kien l-Arcisqof Gonzi wkoll, li ta' disgħin sena ġie l-Mosta nhar l-10 ta' Awwissu 1975, biex f'isem il-Papa Pawlu VI u f'ismu jinkuruna sollennement ix-xbieha għażiża tal-Assunta meqjuma ġewwa r-Rotunda tal-Mosta. Din l-Inkurunazzjoni kienet saret sewwa sew fuq iz-zuntier wisq sabih tal-knisja tagħna quddiem folla kbira ta' nies li kienet ingabret għal din l-okkażjoni. L-unika tifkira ta' dan l-arcisqof kbir li għandna fil-knisja arcipretali tagħna nistgħu narawha fil-panew tal-bronż tan-naħa ta' wara tal-bankun ta' Santa Marija li sar fl-1957. Dan il-panew juri l-Proklamazzjoni Dommatika tal-Assunzjoni tal-Madonna mill-Papa Piju XII. Fost l-isqfijiet li jidhru preżenti, l-iskultur Ruman Carlo Pisi dahhal lill-Arcisqof Mikiel Gonzi.

Il-Beatu Papa Pawlu VI

Il-Papa Pawlu VI, illum beatu, mexxa l-Knisja ta' Kristu bejn l-1963 u l-1978. Kienu snin diffiċli għall-Knisja u, minhabba f'hekk, sofru hafna tul il-pontifikat tiegħu. Għalina l-Mostin huwa papa għażiż. Id-dokument tal-Inkurunazzjoni tat-12 ta' Dicembru 1973, hareġ f'ismu u kien iffirmit mis-Segretarju tal-Istat tal-Vatikan, il-Kardinal Joannes Villot.

Wiehed għadu jista' jara dan id-dokument imdendel fis-sagrastija ta' fejn jilbsu l-qassisin. Meta dan id-dokument wasal fil-parroċċa tagħna kien tqieghed fin-niċċa ta' San Ġużepp, biex il-poplu jkun jista' jarah. Dik il-ħabta nzerta li din in-niċċa kienet vojta, għax l-istatwa ta' San Ġużepp kienet għand l-induratur Coleiro tal-Belt Valletta.

B'tifkira ta' dan, il-papa għażiż għalina, bl-inizjattiva tad-dilettanti tal-armor ta' barra, fl-2011 saret l-istatwa tal-kartapesta tal-Papa Pawlu VI. Din tintrama fil-pjazza

fl-okkazjoni tal-festa ta' Santa Marija. Din hija xogħol l-istatwarji Ghawdxin Michael u Adonai Camilleri Cauchi. Kien hallas għaliha s-Sur Ivan Scerri b'tifkira tal-Arcipriet tal-Inkurunazzjoni Mons. Dun Bartilmew Bezzina.

Il-Kardinal Corrado Ursi

Protagonist ieħor kien il-Kardinal Corrado Ursi, l-Arcisqof ta' Napli. Huwa kien gie mistieden biex jagħlaq il-festi tal-Inkurunazzjoni nhar Santa Marija tal-1975. Fl-ghodwa ta' dak il-jum gloriuż, dan il-kardinal simpatiku kien gie mniżżel f'karozzella miftuħa minn Triq il-Kungress Ewkaristiku miġbuda minn żewġ ringieli ta' rġiel Mostin fost il-ferħ ta' kulhadd. Wara pontifikal mill-izjed solenni, kien tela' fuq il-pulptu tar-Rotunda biex minn hemm ilibbes ċurkett prezjuż f'wiehed mis-swaba' t'id ix-xellugija tal-istatwa tal-Assunta. Sadanittant, l-istatwa kienet giet merfugħa u mressqa helu helu hdejn il-pulptu. Dak il-hin kienet tkantat is-Salve Regina.

Kienet ċerimonja li siltet id-dmugħ. Kienet turija ta' mhabba li l-poplu tal-Mosta jrid jibqa' magħqud mal-Madonna.

Protagonisti Ohra

Protagonisti wkoll kienu l-argentiera li hadmu kemm il-kuruna prezjuża tad-deheb kif ukoll is-sitt lampieri tal-fidda. Hawn ta' min isemmi lill-Kavallier Dun Ġwann Debono li tana l-Innu "Lill-Assunta Nkurunata" u lill-Ġiżwita Patri Ġużè Delia li f'dik l-okkazjoni kiteb poezija mill-isbaħ. Fuq kollox kienu l-Mostin li taw minn qalbhom ġidhom u flushom biex sar dan kollu u biex saru l-festi hekk kbar tal-Inkurunazzjoni li ahna għadna nfakkru b'tant ferħ u sollejnità nhar kull 10 ta' Awwissu.


Referenzi:- Storja tal-Mosta miġbura minn E.B.Vella u Ohrajn – Żieda XVI – L-Inkurunazzjoni ta' l-Assunta – 10 ta' Awwissu 1975 – Minn D.A.C.




Il-Kardinal Ursi jiġi milqugh mill-folla meta wasal il-Mosta



Il-Mostin fir-Rotunda jilqgħu lill-Kardinal Ursi



Il-Kardinal Ursi jmexxi l-purċissjoni tal-Inkurunazzjoni



Il-folla kbira li assistit għaċ-ċerimonji tal-Inkurunazzjoni




Mument waqt il-konċelebrazzjoni li saret taht il-portiku tar-Rotunda



Il-Prim Imhallel J.J. Cremona bil-kuruna f'idu jmxxi l-korteo lejn ir-Rotunda




Mix-xellug: Il-Prim Imhallel JJ Cremona, Is-Sur Gużeppe Grech, is-Sur Freddie Micallef, in-Nutar Dr Francis Micallef u l-Perit Lawrence Gatt



Il-kuruna li tpoġġiet fuq ras il-Madonna



Il-Prim Imhallel Cremona jghaddi l-kuruna lill-Arċisqof Mikiel Gonzi li berikha



L-Arċisqof Gonzi jinkuruna x-xbieha tal-Madonna